

Kirkjugarðarnir

§ 1

Í Vága kommunu eru triggir kirkjugarðar, tveir í Miðvági og ein í Sandavági. Hesir eru ogn hjá kommununi. Í Miðvági er eisini ein kirkjugarður, sum er ogn hjá “Commonwelth War Graves Commision”. Kommunan hevur dagliga viðlíkahaldið av hesum kirkjugarði.

§ 2

Avvarðandi nevnd, sambært kommunustýrisskipani, hevur umsjón við kirkjugørðunum og skal síggja til, at ásetingarnar í reglugerðini, sum kommunustýrið hevur samtykt, verða hildnar.

Nevndin ger tilmæli í øllum málum, ið hava við kirkjugarðin at gera.

Formaðurin skipar so fyri, at viðtøkur á fundi verða skrivaðar í gerðabók, ið kommunan eigur.

Allar avgerðir viðvíkjandi kirkjugarðinum og reglugerðini kunnu kærast til býráðið.

§ 3

Verður vaksið um kirkjugarður, ger avvarðandi nevnd tilmæli at leggja fyri býráðið. Avvarðandi kirkjuráð fær uppskotið til hoyringar.

Endaliga uppskotið kann leggjast til kunningar á almennum borgarafundi..

§ 4

Kirkjugarðsbókin og kirkjugarðskortið

Býráðsskrivstovan førir endaligu kirkjugarðsbøkurnar og kirkjugarðskortini.

Kirkjugarðsbøkurnar verða ferdar í tveimum eintøkum og samsvarandi kirkjugarðstekningunum. Gravarin førir avrit av kirkjugarðsbókini og kirkjugarðskortunum.

Í kirkjugarðsbókina verða skrivað: Nummar á grøv, nøvn teirra deyðu, føðistaður, føðingardagur og ár, deyðastaður, deyðadagur og ár, seinasti bústaður teirra og jarðarferðardagur.

Í minsta lagi eina ferð um árið verða bøkurnar samanbornar, og váttað skal verða, at møgulig mistøk eru rættað.

Gravarin skal síggja til, at allir upplýsingar í bókini og kortunum samsvara við gravirnar og upplýsingarnar hjá kommununi.

Vága kommuna eigur kirkjugarðsbøkurnar og kortini fyri kirkjugarðarnar.

§ 5

Gravarin

Gravarastarvið er undir starvi hjá tekniska leiðaranum. Tá ið grøv verður grivin, er tað ábyrgd hjá tekniska leiðaranum, at alt arbeiðið í kirkjugarðinum í sambandi við jarðarferð verður gjørt til lítar. Gravarin hevur um hendi at halda kirkjugarðin viðlíka og hevur ábyrgd av, at alt arbeiðið í kirkjugarðinum verður gjørt til lítar.

§6 Friðing

Um ætlanir eru at friða kirkjugarðin, skal málið verða lagt fyri býráðið eftir tilmæli frá avvarðandi nevnd.

§7 Gravir

Tann, sum vil vissa sær ella øðrum leiði, skal venda sær til tekniska leiðaran ella gravaran.

Tá ið lík skal fara til gravar, ella øskukrukka verða gravsett, skal ein venda sær til tekniska leiðaran ella gravaran. Gravarferðin eigur at enda so mikið tíðliga, so at gravarin kann gera gravaraarbeiðið liðugt, áðrenn dagurin gongur undan.

§ 8 Um gravir

Loyvt verður ikki at grava yvir grivnar gravir. Tó, um avvarðandi ynskja at grava í somu grøv, kann loyvi gevast til tað.

- ### § 9
1. Ein vaksnamannagrøv skal vera í minsta lagi 2,1 m x 1,0 m til støddar, og grøvin skal vera so djúp, at tað í minsta lagi verður 1 metur av mold oman á kistulokinum, roknað frá jørðildinum í kirkjugarðinum. Barnagravir kunna vera smærri alt eftir støddini á kistuni.
 2. Deyðfødd og pinkubørn og øskukrukka kunnu verða jarðað, har grivið er frammanundan, tá ið umstøðurnar eru greiðar, og avvarðandi nevnd samtykkir.
 3. Er gjørligt at grava so djúpt at pláss er fyri at grava omaná, skal tað gerast.

§10

1. Hjúnafelagi hevur rætt at fáa grøv undir liðini á hjúnafelaga sínum, men ein má vissa sær hendan rættin.

§ 11

Eingin, sum hevur vissað sær leiði, kann lata tað til annan, uttan at tekniski leiðarin og gravarin samtykkja hetta.

§ 12

Reglur at umsita leiðið

1. Tey, sum varða av leiðum, hava skyldu at umsita tey við øllum, ið hoyrir til (gravsteini v.m.), soleiðis at leiðið altíð er sømiligt.
2. Ikki er loyvt at planta høgan vøkstur, heldur ikki træ ella kjarrvøkstur, sum kann breiða seg út yvir onnur leiði.
3. Gravnummur skulu ikki verða flutt, uttan at kommunan gevur loyvi til tess.
4. Á leiðinum framman fyri gravsteinin kann eitt petti um leið 50 x 50 cm verða nýtt til plantur, blómur ella annað prýði, og loyvt kann verða at seta kantsteinar uttan um hetta pettið. Uttan um leiðið er ikki loyvt at gera kant, stoypa ella annað.
5. Á leiðið er loyvt at seta gravstein. Tá gravsteinur skal setast á leiðið, skal tað verða gjørt í samráð við tekniska leiðaran ella gravaran, sum hevur ábyrgd av kirkjugarðinum vegna kommununa.
6. Tey, sum varða av leiðinum, hava skyldu at hava umsorgan fyri, at fólk, sum tey seta at arbeiða fyri seg á leiðinum, halda kirkjugarðsreglurnar.
7. Um gravsteinur, kantsteinur ella planting á leiðinum ikki verða umsitin, so misrøktin skemmur, og um tann, sum varar av leiði, ikki heldur hesar reglur, og ikki fer sømiliga fram í kirkjugarðinum, kann kommunan lata rudda av grøvini og eisini taka burtur kantsteinar. Tey, ið varða av, skulu fyrst verða biðin um at røkja leiðið, um kommunan veit, hvar tey bógva. Batar ein tilík áheitan ikki, ella veit kommunan ikki, hvar tey sum varða av, bógva, hevur hon skyldu at rudda leiðið.
8. Avvarðandi nevnd og tekniski leiðarin ella gravarin gera av, nær eitt leiði er misrøkt. Avgerðin kann í hesum føri skjótast inn fyri býráðið, sum so tekur endaliga avgerð.
9. Tekur kommunan sær av einum leiði, soleiðis sum nevnt er í hesi grein stykki 7, eigur kirkjugarðurin gravsteinin og annað á leiðinum og ræður yvir tí.

§ 13

Gravsteinar

Áðrenn ein fær sær gravstein, skal kommunan góðkenna tekningina og innskriftina. Kommunan hevur onga ábyrgd av, um gravsteinur fær skaða, hvør so atvoldin kann vera. Er ivamál um eitt gravsteinstekin, sum ein vil hava, er hóskandi, verður spurningurin lagdur fyri Føroya Stiftsstjórn. Hon kann krevja, at slíkt tekin verður tikið burtur, um hon heldur tað vera óhóskandi.

Kirkjugarðsfriður

1. Kirkjugarðurin er vígdur friðarstaður, sum eingin skal órógva.
2. Tað eigur bert at verða gingið eftir gøtunum í kirkjugarðinum og har, sum ikki er grivið.
3. Smábørn mega ikki vera í kirkjugarðinum, uttan at tey fylgjast við vaksnum fólki, sum hava ábyrgd av teimum. Børn skulu ikki spæla í kirkjugarðinum.
4. Fólk, sum fara inn í kirkjugarðin, skulu lata portrið væl aftur eftir sær.
5. Hundar ella onnur kriatúr skulu als ikki koma inn í kirkjugarðin.
6. Á gøtunum í kirkjugarðinum skal eingin súkkla. Bara akfør hjá kommununi ella onnur, sum kommunan hevur givið loyvi, kunna undir serligum umstøðum koyra inni í kirkjugarðinum.
7. Ørindaleys skulu ikki røra nakað ella flyta nakað av nøkrum leiði, og eingin skal gera seg inn á gravsteinar.
8. Um fólk nýta amboð hjá kirkjugarðinum at arbeiða við á einum leiði, skulu tey altíð verða lögð aftur, har tey eiga at liggja.
9. Gamlir kransar og annað, sum verður ruddað av leiði, skal verða lagt á ein ávísan stað, har alt burturkast skal verða lagt.

Líkbilur

Vestmanna, Kvívíkar, Vága og Sørvágs kommunur hava keypt ein líkbil í felag at tæna fólkinum í kommunum.

Líkbilurin hevur støð í Vestmanna. Vestmanna kommuna hevur umsitingarligu ábyrgdina av bilinum.

Tað er ókeypís at nýta bilin til líkflutning millum sjúkrahús, heim, kirkju ella samkomuhús og kirkjugarð.

Tey, ið varða av, skulu, um brúk er fyri líkvogninum, seta seg í samband við tekniska leiðaran/gravaran ella kommununa.

Kærur

Tann, sum hevur okkurt at kæra seg um, tekniska leiðaranum/gravaranum ella kirkjugarðinum viðvíkjandi, skal venda sær til Vága kommunu.


At broyta reglugerðina

§ 15

býráðið kann broyta hesa reglugerð, tá ið tað verður hildið at vera neyðugt. Ummæli frá avvarðandi nevnd skal tá fyrst verða fingið til vega. Føroya stiftsstjórn skal samtykkja eina og hvørja broyting í hesi reglugerð, áðrenn hon kann verða sett í gildi.

Soleiðis samtykt á kommunustýrisfundi tann 19/06 - 2013

Vága kommuna



Rósa Samuelson, borgarstjóri